

Чаш



5

САТИРА ҺӘМ ЮМОР ЖУРНАЛЫ МАЙ * 2020 * КАЗАН

Беркемгә дә
кузгалмаска!
Кайсыгыз төчкерде?



Валерий ТАРАСЕНКО

ЖИҢҮ БӘЙРӘМЕ КӨНЕНДӘ ЯЗЫЛГАН ХАТ

"Беркем онытылмады,
Истә һәрнәрсә"

(О. Бергольц)

Сабуллашып китеп барганыңа
Үтте, әти, бик күп, бик күп ел.
Синсез бәйрәм бәйрәм түгел, әти,
Безнең күңел тулы сагыш-моң.

Билгелибез бәйрәм итеп кенә,
Шуңа күрә "бәйрәм көне"н без.
Бәйрәмнәрнең син киткәннән бирле,
Ямен-тәмен без бит белмибез.

Илне саклап, гомерең киселсә дә,
Ә ил безне санга сукмады.
Бер сәбәпсез яңаклады безне,
Бер дә юкка тотып тукмады.

Ана телсез кала яздык илдә,
Парламентка үтеп керә алмый.
Түрә-кортмән, никтер, жирәнә дә,
Дошманыдай аны күрә алмый.

Билгелибез житмеш биш еллыгын...
Искә алучы безне булмады.
Фронтвиклар гаиләсен чыгып,
Син утырткан таллар елады.

Әни көттә. Көтеп аламады,
Ишелеп бара син бураган йорт.
Шуны белдек: әти-әтисезләр –
Гомер буге гел икенче сорт.

Исән булсаң, булыр идек без дә
Яңа салган йорттан фатирлы.
Агызыр идек язгы ташкыннарда
Иңне баскан хәсрәт, моң-зарны.

Ел саен без билгелибез генә,
Чын бәйрәм бит бездән еракта.
Түрәләрдән соранып алып булмый, –
"Сезнең фатир, – диләр, – зиратта".

Һәр яз саен "Жиңу көне" безгә
Кагып китә сугыш сәремен.
Бик уфтанма, – диеп, юата тик
Ишегалдындагы ак сирень.

Хатны яздым, әмма салмыйм, әти, –
Белгертәсем килми бу хәлне.
Бик буталды илдә ак вә кара, –
Хәрәм таптый бүген Хәләлне.



АДАШКАН ФИКЕРЛӘР

- Бөтен яңа нәрсә – аңлап житкерелмәгән иске әйбер.
- Үзең ышанмасаң – башканы ышандырырга тырышма.
- Ахыр заман житкәч, безнең өчен дә яхшы заманнар килер әле!
- Намус аны күптән борчымый иде: ул борчый-борчый хәлдән тайган иде.
- Алар никахта бәхетле иделәр: хатын – бәхетле, ә ир – никахта.
- Кеше бөтен сөйләнгән нәрсәгә дә ышанып бетә алмый, ә башкаларга аны бик жиңел тапшыра ала.

ШОМБАЙ болай диде...



Хөрмәтле редакция! Сезнең «Чаян»да миңа аеруча чит планета кунаклары турындагы карикатуралар ошый. Әйтергә кирәк бу тема белән мин күптәннән кызыксынам. Галимнәр аларның

Жирдә булу-булмаулары турында дистәләгән еллар буге бәхәсләшәләр. Миңа калса, ерак планеталарның затлары кайчандыр бездә булып киткәннәрдер дип уйлыйм...

Т. ГАЙСИН

ТУБАН КАМА

– Ә нигә кайчандыр? – диде Шомбай ага, укучыбызның хатын укып чыккач. – Жирдә алар бүген дә житәрлек. Безнең хакимнәребез, мәсәлән, күптәннән башка планетада яшиләр.

Ринат АБЗАЛОВ

КАЙЧАГЫНДА ИСКӘ АЛЫГЫЗ...

Күпме еллар инде карт тупыллар
Минсез коя ап-ак мамыгын.
Ничәнче ел уйчан өрәңгеләр
Шыбырдаша, сөйләп сагынуын.
Бөдрә таллар елга көзгесенә
Карый-карый, мине көтәдер;
Кайтты микән, диеп тургайлар да
Кыр өстеннән очып үтәдер...

Көтмәгез сез...
Өй артында миләш,
Мине сагынып юкка елама.
Жирга иңгән иске туган йортым,
Моңсуланып мине уйлама.

Көлдә язмыш...
Берлин урамында,
Май аеның ямьле көнөндә
Дошман көпшәсеннән соңгы пуля
Дучар итте мине үлемгә.
Ул үлемне сугыш кырларында
Адым саен янда күрдем мин.
Ут-күмерле канлы ул юлларны
Курыкмыйча атлап үттем мин...

Белмим, хәзер нинди ир-егетләр
Минем сукмакларны таптыйдыр?
Аның өчен гомерем биргән илем
Кая таба бүген атлайдыр?..

...Тыныч булыр йокым, мин яклаган
Ил-ватанга тугры калсагыз,
Һәм шул илнең гади бер солдатын
Кайчагында искә алсагыз...

Валерий ТАРАСЕНКО



Пенсионерка Гафифа түтәй депутаттан килгән ярдәм пакетын бушатты. Һәм гажәпсенеп андагы әйберләрне карый башлады. Кызыл һәм кара икра, ысланган колбаса, затлы балык, киптерелгән диңгез кысласы, ко-ньяк, виски...

Шул ук вакытта депутат хатыны, исе китеп, кичке ашка ире алып кайткан пакеттагы әйберләрне барлый иде. Бер кап шикәр, үсемлек мае, тары ярмасы һәм бер банка кильки балыгы...

Нишлисәң бит, барыбызның да ялгышуы мөмкин...



Илдар НӘФИЕВ

Бөтен ил үзизоляция дигән сәер халәткә чумган чакта, мошенниклар һәм ялганчылар үзләрен карантин белән чикләргә ашыкмадылар. Пандемия алар өчен яңа мөмкинлекләр ачты. һәм галимнәр коронавирустан котылу чарасын уйлап чыгару өстендә баш ватканда, шома аферистлар куркудан югалып калган халыкны алдауның яңа ысулларын таптылар. Шәһәр-авыллар, фатирлар һәм йортлар буйлап ялган табиблар, волонтерлар һәм социаль хезмәткәрләр сәфәр чыкты. Интернетны тылсымлы аппаратлар, яман кизүдән мөгжизалы дарулар басып алды. Ә кибетләрдә коточкыч баялар буенча аптекалардан күчеп утырган маскалар һәм антисептиклар урын алды...

"Беренче карлыгачлар" булып үзизоляция режимын бозу турында СМСлар очып килгән. Жуликлар, казанлыларны жинаять эше кузгату белән куркытып, бер тәүлек эчендә 4 мең сум күләмдә штраф түләү таләп итә башлаганнар. Акчаны... Красноярск краенда теркәлгән телефон номерына жибәргә кирәк булган.

Алдауның иң ышанычлы ысулы булып, әлбәттә, телефоннан шалтырату калды. Менә Казанда да билгесез бәндәләр, аптекалар белән элемтәгә кереп, житәкчелек исемненән, имеш, әле генә килгән маскалар һәм антисептиклар өчен акча күчерүне таләп иткәннәр. Бу кармакка мошенникларга 87 мең сум күчәргән яшь аптека хезмәткәре капкан...

Маскалар турында берничә сүз. Пандемия башлану белән алар кинәт кенә юкка чыкты, казанлылар югалып калды. Шома жуликлар шуннан да табыш алырга булган. Шәһәрнең сәүдә чөлдәрендә ике сумлык маскалар житмеш сумга сатыла башлагач, казанлылар таң калды. Тиздән



алыпсатарларның берсен кулыннан тоталар. 35 яшьлек Рамил Н. Интернет аша маскаларны берсен 44,5 сумга "төртеп" яткан булып чыга. Аның фатирында 52 мең маска һәм ярты миллион акча табыла. Ә бу инде законсыз эшмәкәрлек һәм теркәлмәгән медицина чаралары белән сәүдә итү статьясына туры килә.

Жиңел акча сөюче берәү маскалар сатып, һавадан акча ясаган арада, икенчесе зур күләмдә ялган антисептик әзерләп яткан. Хокук сакчылары Казанда яшерен цех тапканнар. Анда эшчеләр эшләгән, ә складында тонналаган әзер продукция сакланган. "Антисептик" житештерүне 33 яшьлек Денис Д. оештырган. Хәзер үзешчән "фармацевт"ны суд органнары белән очрашу көтә.

Спекуляция белән ялган товарлар житештерү – дөньяның үзе кебек, иске нәрсә. Ләкин кеше алдап акча ясау өлкәсә да яңа технологияләрдән артта калырга теләми. Күптән түгел Интернет аша яңа компьютер вирусы жибәрелгән. Аны эләктергән смартфоннарда Coronavirus дип аталган бит барлыкка килә һәм янәшәдә әлеге авыру белән зарарланган кешеләр булуы турында хәбәр бирә. Ә ул кешенең кайда икәннән төгәл белү өчен 60 сум түләргә кирәк. Бу гамәлдән соң караклар үзләренә кирәк нәрсәгә – беркатлы гражданның банк карталары мәгълүматларына ия булалар...

Вакыт узар, һәм коронавирус исемле дөньякүләм акылдан язучылар. Бөтен Жирне тетрәтәп тоткан кизү юкка чыгар. Тормыш үз юлына кайтыр. Ләкин башкаларны алдап көн күрүче кабахәтләр беркәя да китмәс – алар вирустан яшәүчәнрәк, аларны вакцина белән генә бетереп булмый. һәм бу яман авыруны тиз генә жиңеп булмас, ахрысы...

Илгиз ИСКӘНДӘРӨВ



Ринат АБЗАЛОВ



• • •
– Мин кичә лотереяга бер миллион оттым!

– Хатының шаккаткандыр инде?

– Әйе, шатлыгыннан телен йотты – ни әйтергә белми.

– Карале – берьюлы нихәтле бәхет!

• • •
Ниһаять шундый вакытлар җитте – спирт исе кешеләрдә өмет һәм хөрмәт уятты!

• • •
Барыбыз да кулларны дәрәс юрга өйрәндек. Киләсе пандемиянең темасы – муенны юу.

• • •
– Климат үзгәргә иң төп сәбәпче – кешеләр.

– Монда миңа юк-бар сөйләп утырмагыз! Син әйт: кайчан, ниһаять, батареяларда жылы бирүне туктатасыз?!

• • •
– Әлү! Телевидениеме? Бу – “Авылга арт белән” тапшыруымы?

– Юк, бу – “Шаһәргә йөз белән” тапшыруы!

– Ә авылга ник алай?

• • •
Банкка балалар бакчасы өчен түләргә кергән идем, паспорт сорадылар. Ни өчен паспорт кирәк, дигән соравыма, керемнәргә жинәтә юлы белән үзләштерүгә каршы көрәшү максатында ачыклау һәм террорчы оешмалары финанслауны булдырмау өчен эшләнә, диделәр. Һәрвакыт уйлап йөри идем шул: безнең әлегә бакчада нәрсәдер мәташтерәләр, дип.

• • •
Бер пар оекбаш – ул сезгә аккошлар түгел, алар үлгәнчегә кадәр бергә яши алмый...

• • •
Рәсәйдәге кышның быел шактый жылы булу сәбәпле, жылыткыч өчен түләүләр буенча мин спонсор булдым.

• • •
Язмыш безне диваннарга ташлады.

САТИРА УТЫ БЕЛӘН

«Барысы да фронт өчен, барысы да жиңу өчен!» – Бөек Ватан сугышы елларында бу сүзләр совет халкының тормыш шигаре булды. Рассамнар да үзләрен алгы сызыкта итеп тойдылар һәм дошманга каршы канлы көрәштә үзләренең ижатлары белән халыкка хезмәт итүне бурычлары итеп куйдылар. Сугыш вакыйгаларын беренче булып яктырта башлаучылар плакатчы рассамнар һәм карикатурачилар иде. Сугыш башлануының икенче көнендә үк Кукрыникслар ясаган «Дошманны рәхимсез тар-мар итик!» плакаты барлыкка килде.

Беренче атналарда дошманны мыскыллы рәвештә сурәтләүгә каршы тавышлар яңгырый башлады. Имеш, бу жилбазәклек халык өчен зыянлы. Жамгыятьтәге хәл бары тик усал, кырыс, фашистлардан үч алуға һәм аларны юк итәргә өндәүче образлар гына таләп итә. Ә сугыштан көлке ясау урынлы түгел.

Ләкин совет сатирасы бу юл белән китми. Дошманнан курыккан кеше генә аннан көлми бит. Әлбәттә, тәнкыйтьчеләр тәкъдим иткән юнәлеш тә кирәк булган һәм ул үзенең агитация ролен уйнаган, әмма көлкедән бөтенләй баш тарту дәрәс булмас иде...

Ул вакытта Казанда Бауман урамында урнашкан Татар дәүләт нәшрияты сугышның беренче көннәреннән үк фашистларга каршы плакатлар чыгара башлый. Аларның авторлары Б. М. Альменов, Р. Ф. Сәйфуллин, Н. М. Сокольский, А. М. Родионов һәм башка рассамнар була. Бер ел эчендә генә Татгосиздат рус һәм татар телләрендә ярты миллионнан артык плакат бастырып чыгара.

Типография ысулы белән эшләнган плакатлардан башка, Казанда кул белән башкарыла торган трафарет техникасында 170 сан «Сатира тәрәзәсе» әзерләнә. Аның өстендә чаянчылар И. Е. Бобровицкий, Э. Б. Гельмс һәм шагыйрь Б. Зернит эшли. Эш шартлары бик авыр була. Кәгазь житми. Салкын булу аркасында өске киём һәм киез итеклар киеп эшләргә туры килә. Ләкин ярым ач рассамнар авырлыкларга бирешмиләр. «Сатира тәрәзәләре» даими рәвештә, вакыйгаларны көнендә үк яктыртып, аена 4 тапкыр 300 экзemplар күләмендә чыгып килә. Аларны шәһәрнең халык тупланган урыннарында урнаштыралар. Сугыш елларында барлыгы йөз житмеш чамасы «Сатира тәрәзәләре» чыгарыла. Рассамнар ижатлары белән кешеләрнең уй-тойгыларына тәэсир ясап, Жиңугә үз өлешләрен кертәләр.



Солдат көлө, елмая...

Бөөк Ватан сугышында күп кенә хәрби татар газеталарында "Чаян – фронтта" дигән почмаклар оештырыла.

Шул газеталардан берничә мазәк һәм карикатура урнаштырабыз.

ХУЖА ҺӘМ ГЕНЕРАЛ

Көннәрнең берендә фашистлар Хужаны тотып алганнар да кыйный-кыйный генерал янына китергәннәр. Гитлер генералы аждаһа кебек дулаган, елан кебек сызгырган да:

– Минем сорауларыма дәрәс җавап бирмәсәң, астырам. Йә, әйт, дөньяда иң кызу жир кайда? – дигән.

– Нимечләр өчен Сталинград янында, – дигән Хужа.

– Иң салкын жир? – дип җикеренгән генерал.

– Төньяк Африкада, – дигән Хужа.

– Асам мин сине, хәзер үк асам, – дип ачуланган да. – Дөньяда иң каты йөгөрүче нинди хайван бар? – дип сораган генерал.

– Төньяк Африкада пәйда булган Роммель исемле жанвар, – дип җавап биргән Хужа.

Генерал, төкерекләрен чәчеп:

– Дөньяда ничә алдакчы бар? – дип кычкырган.

– Өч, – дигән Хужа.

– Кемнәр алар?

– Берсе – Иблис, икенчесе – Геббельс, өченчесе – Гитлер, – дигән Хужа.

– Үтерәм, хәзер үк асам мин сине, – дип, Хужага ташланган генерал.

Әмма генералга кулларын күтәрергә туры килгән – штабка партизаннар бәрәп кәргән.

"Фронт правдасы", 1943 ел.



ХУЖА – ДОКТОР

Хужа доктор булып немецлар арасында йөри икән. Бер фриц Хужа янына килеп:

– Йә, доктор әфәнде, ни эшлим, башымның авыртуына чыдап булмый, – дип зарланган.

Хужа – аңа:

– Бүгенгә чыда, иртәгә бетәр, – дигән.

– Шулаймы, авыруым бетәрме? – дип сораган фриц.

– Әйе, авыруың бетмәсә, башың бетәр, – дигән Хужа.

"Алга, дошман өстенә", 1944 ел.

ИНТЕРВЬЮ

Бервакыт Хужадан кызылармеецлар:

– Йә, Хужа, әйт әле, немецлар бигрәк тә нәрсәне яратмыйлар? – дип сораганнар.

– Казанны, – дигән Хужа. – Чөнки, безнең кызган казанга төшөп, Гитлерның уннарча дивизиясе кайнап парга әйләнде.

– Тагын?

– Тагын чалбарны яратмыйлар. Бездән качкан вақытта йөгөрергә мишәйт кенә итә, – дигән Хужа.

"Алга, дошман өстенә", 1944 ел.

ДОН БУЕНДА САБАНТУЙДА

Герман һәм итальян гаскәрләре өчен Кызыл Армия Дон буенда зур Сабантуй уздыра. Сабантуй безнең артиллерия музыкасы һәм пулеметлар җыры астында бара. Немецлар һәм итальяннар күрсәткән кайбер кызык номерлар белән таныштырып үтәбез.

Сабантуй биеклеккә сикерү белән башланды. Мондый сикерешнең немецлар өчен файдасы бик тә зур: алар, киредән жиргә төшөп тормыйча, турыдан-туры "теге дөньяга" ук олагалар.

Немец танкистларының дөрләп янган танктан сикерү номеры. Монда хикмәт танк эчендәге 4-5 кешенең кайсысы элгрәк сикереп кала алудан тора. Тик моның осталары бик аз чыкты.

...Йөгөрештә генераллар беренче урынны алды.

...Солдатларның берсе дә генералларга җиткерә алмады. Аларның бик күбесе жиргә егылды, калганнары, аяк белән эш чыгара алмагач, дәррәү кул күтәрделәр.

ИКЕ ФРИЦ КИҢӘШӘ

– Нишләргә инде, руслар бигрәк нык аталар, башны күтәрер хәл юк.

– Башны күтәрмичә үкчәләргә генә күтәрсәк яхшырак булмасмы?



АТАКАДАН СОҢ

– Миңа бик тиз обер-лейтенант Людвигны табарга кирәк.

– Нигә, әллә берәр ашыгыч приказ бармы?

– Юк, гәүдәсен табып күмәргә куштылар.

"Совет сугышчысы", 1944 ел.





Бөек Жинүгә – 75 ел!

КАРАНТИНЛЫ КАРТЛЫК

Милләттәшләребез арасында миһербанлы кешеләр һәрчак булган һәм бүген дә бар. Заманчалап волонтерлар дип әйтсәк тә була аларны. Дәүләт органнары оештырып биргәннәреннән аермалы буларак, авылларда үзләре белгән кешеләрне үз хисапларына шефлыкка алучылар да бар. Бу арада тирә-якта карантин хөкөм сөргәндә алар аеруча тирән мәгънәгә ия. Ачык интернет чыганакалары белән танышып утырганда таныш кешеләр төшерелгән видеоролик күзгә чалынды. Бу турыда берәз тәфсилләбрәк язсак булдым.

Тыл ветераны Минсылу апа Мөхәмәтгалиевага 94 яшь. Сугыш башланганда аңа 15 яшь булган. Гомер буге ул Тымытыкта ашхана, урта мәктәп һ. б. оешмаларда жыештыручы була, колхозда төрлө эшләрдә эшли. Андыйларга пенсияне ару түлиләр дигән сүз йөри, әмма бу дәрәжә түгел, әби 13 мең сум ала. Ремонт күрмәгән исе өе кышларын өстендәге бишмәтен салып йокларлык булмый, диләр авылдашлары. Кемнәрдер, сугыш чоры миһнәтләрен үз жылкәләрендә татучылар буларак, торак шартларын яхшырта алды бит. Нишләп бу программа Минсылу әбине читләтеп үтте икән?

Ялгызы яшәп картайган ул. Тымытыкта бик күп буш торган таш биналарга йозак эленгән. Әле соңгы елларда гына кирпечтән төзелгән бер катлы менә дигән хастахана бинасын сүттеләр. Аның төзелү вакыты да минем күз алдында, 1970 нче еллар уртасында гына иде бит әле. Кирәксез булгач, аны Ветераннар йорты итеп жиһазлап, Минсылу апа кебек 10 ялгыз кешегә менә дигән тулай торак ясап бирәсе иде. Юк, алай итсәң кешечә була бит. Тымытык үзәгендә ике административ бинаның икесе буш диярлек. Минсылу апа күрше-тирәсендә яшәүче миһербанлы кешеләр, ягъни волонтерлар кайгыртуу аркасында Ходай биргән гомерен яшәп ята.

Ленинга – 150 ел, ТАССРга – 100 ел, Бөек Жинүгә 75 ел тулганда Минсылу әби кебек ярдәмгә мохтаж 80-90 яшьлекләр дә бар бит арабызда. Алар гомер буге ил өчен дип бил бөксәләр дә, бу көнгә калырбыз дип башларына да китермәгәннәрдер. Сугыш чоры балалары дип сөйләнүбездә буш сүзләр генә булып кала бирә. Элеккеге район үзәгендә, урта мәктәпкә дә авыл күрке булып торган Тымытыкта яшә буынга нинди үрнәк күрсәтәбез бит, җәмәгать.

Хәким ГҮЙЛӘЖЕВ,
муниципаль берәмлек депутаты,
хезмәт ветераны,

Борис СТАРЧИКОВ, Бөек Ватан сугышы ветераны
«Чаян» № 4, 1960



– Жалоба кенәгәсен бирегез!

Виктор ИГНАТЬЕВ, Бөек Ватан сугышы ветераны
«Чаян» № 9, 1960



– Башка сыймаслык! Миңа карчык роле тәкъдим итәләр! Соңгы кырык ел эчендә мин яшә кызларны гына уйнарга күнектем!

КИЛ, КӨТӘБЕЗ!

Телефоным шалтырады. Таныш булмаган ниндидер та-
выш ишетелә.

– Мәдинәкәй, салам, жанкай!

– Танымадым – баерсың...

– Рәхмәт.

– Ә шулай да... кем соң әле?..

– Танышларыңны оныту яхшы түгел... – дип давам итте
танымаган кешем. – Бу – Альбина, хәтерәңдәме?

“Кем соң әле бу Альбина?” – дип, мин исемдәгеләрне
барларга тотындым. Телефон берәзгә тынып торды.

– Онытмаганыңды бит, үткән ел без синең белән
Ялта пляжында танышкан идек...

– Әйе битәле... – дигән булдым мин, уңайсызланганымны
яшерергә тырышып.

– Мин ул чакта ирем Руслан белән идем... Теге – биз-
несмен... Шиномонтажник...

Ниһаять, мин бу вакыйганы тулысынча искә төшердем:
пляж, диңгез, кыланчык Альбинаны һәм сыра эчүдән тәпән
хәтле бүксәле Русланны.

– Менә сине кунакка чакырасыбыз килә, – дип давам
итте сүзен пляждагы танышым. – Рәхәтләнеп сөйләшеп
утырыбыз... Шундагы кызыкларны искә төшерербез...
Иртәгә кичкә килә алырсыңмы?

– Әйтә алмыйм шул... – Мин каушабрак киттем. – Эшем
күп, бик арылган да...

– Ярар инде... – дигән булды Альбина. – Элеккеге та-
нышлар өчен вакыт тапмаска? Менә минем Русланымның
эше муеннан – отчетлар, түләп бөтмәгән бурычларының
очына чыгып бөтә алмыйча жафалана, ә синең өчен вакы-
тын сарыф итәргә әзер!

– Алай булса, килермен...

– Менә, бик әйбәт! Көтәбез... Карале, сүз жаеннан бер
нәрсә сорыйсым килә, син һаман да район салым оешма-
сында эшлесеңме?

– Юк, киткәнәмә бер ел тула...

– Ничек инде киттең? – дип гажәпкә калды ул. – Үзеңме?

– Үзем...

– Алай и-икән, аңлыйм хәлеңне...

– Зарланмыйм, барысы да әйбәт...

Телефонда тынлык барлыкка килде. Ләкин ул озакка
сузылмады һәм Альбина яңадан тәтелдәргә тотынды.

– Әй Мәдинәкәй, онытканмын бит! Иртәгә без үзебез кунак-
ка чакырылганбыз икән, гафу ит инде...

– Аптырамагыз, булгалый...

– Димәк, син налоговыйда түгел?

– Нигә алай дисең... Минә шәһәрнекенә күчерделәр...

– Шәһәрнекенә?! Кара инде, Мәдинәкәй, башым бөтен-
ләй буталган, ни...

– Нәрсә ни?..

– Без иртәгә кунакка бармабыз, мөгаен. Синең белән
күңеллерәк булыр! Утырыбыз, сөйләшербез, пляжны искә
төшерербез... Берочтан синең яңа урынга күтәрелүеңне
юарбыз... Кил, кадерлем, өзәлеп көтәбез!

Ә Мотыйгуллин
Интернет буенча да
миннән күчереп
утыра!

Александр АЛЁШИН



Ринат МӘННАН

ПАТША...

Коронавирус Жир шарын
Яулап алырга тели,
Кәнәфидә утырыплар
Патша булырга тели.
Тик коррупция вирусын
Белми әле ул, белми...
Бүгенге көн Патшасы ул –
Аны жиңалмый берни!

**СОҢГЫ СУЛЫШЫНА
КАДӘР**

Сәләмәт килеш стаж жыйгач,
Ялга чыкмак булды сыер.
Жибәрмәделәр, әйттеләр:
“Пенсиясез эшләп син йөр!
Яшең зур, ләкин дәртең бар,
Мөмкинсең бозау табарга!
Имчәгең дә – сөбханалла!..
Саусыннар исән чагында!”
Мескенгә дару каптырып,
Өч ел иртә-кич саудылар.
Хәлдән таеп аугач, аны
Үләт базына салдылар...

Ышаныгыз: комсыз карын,
Безне салыр гүргә кырын.

Алмаз ХӘМЗИН

Интернеттагы шигырьдан тәржемә.





МИРЗАНИТ ТОРМЫШЫННАН

Авыл мазакчесе Мирзанит тормышыннан нәни хикәятләргә бастыруны дәвам итәбез. Аның үзе турында сөйләп торунуң кирәге юктыр – андый Мирзанитны теләсә кайсы рус, чуаш, мордва, башкорт авылларында табып була бит.

Зөлфәт ШАНИӘХМӘТӨВ

ИРТӘРӘК ӘЛЕ

Берзаман Мирзанитка интернет-провайдерның мәгълүмат үзәгеннән шалтыраталар. Йомшак тавышлы яшь кыз пенсионерлар өчен акция уздырылу турында хәбәр итә һәм арзан баягә телевидение, телефон һәм Интернет тоташтырырга тәкъдим итә.

Мирзанит сабыр гына кызылның сайравын тыңлап тора да, ул тын алырга туктаган арада үзенә иске кнопоклы телефон трубкасына әйтеп куя:

– Интернет дисеңме? Картлар өченме? Юк, жанкисәгем, миңа анда иртәрәк әле, хәзергә үз йортымда яшисем килә!

“Интернат” белән Мирзанитны башка борчымыйлар...

ТӘРБИЯЧЕ

Бер көнне Мирзанит кибет янында ферма мөдире Миннәхмәт Ризвановичны очрата. Төгесе зарланырга тотына:

– Эшчеләр ялкау, берни дә белмиләр һәм белергә дә теләмиләр. Хатын-кызлар сүз тыңламый, ирләр эчә. Өстәвенә, урлашалар, эштән качып китәләр һәм каршы әйтәләр! Нәрсә өчен бу миңа? Нишлим икән? – дип өзгәләнә мөдир.

– Юкка борчыласың, – ди аңа Мирзанит, игътибар белән тыңлаганнан соң. – Әгәр алар бөтен нәрсәне дә тиешенчә эшләп торса, синең кирәгең дә булмас иде бит. Шуңа күрә шатланып яшә һәм тәрбия эшләреңне дәвам ит!

ГӨЛЖИМЕШ КУАГЫ

Мирзанит гауга-жәнжалларны яратмый һәм һәрчак алардан читтә булырга тырыша иде. Шуңа күрә яз башында хатыны бакчада гөлжимеш куагы утырткан, ул бер сүз дә әйтмәде. Бу эңгәле әрсез, бөтен жирне басып ала торган үсемлекне аның жене сөйми иде. Тик хатыны көннәр бие кызыл жимешләренәң файдасы турында тукылдый бирә.

Бер ай үтә, инде сирень чәчәк коя, ә гөлжимеш үсәргә ашыкмый. Хатыны аптырашка кала: үзе шундый әрсез куак бит югыйсә, ә ул утыртканы үсми!

Беркөнне иртән күршесе Мирзанитның бичара куакны казып алып, яңадан утыртканын күрәп ала. Икенче иртәдә шул ук хәл кабатлана.

– Син нишлисәң? – дип сорый гажәпләнгән күршесе.

– Гаилә гаугаларына таралырга бирим! – дип җавап бирә Мирзанит.

Виктор ФЁДОРОВ елмая



Абам!

ЮЛ РИШВӘТЧЕЛӘРЕ

Роспотребнадзорның Татарстандагы өч инспекторы зур йөк машиналары йөртүчеләрен "саварга" булганнар. М7 трассасында үлчәү контролёрлары, йөк авырлыгы тиешледән артык булган очракта моны теркәп, штраф язарга ашыкмаганнар, ә турыдан-туры акча таләп иткәннәр. Алар сораган 15 мең сум максималь штрафтан кимрәк булганга, машина йөртүчеләрнең күбесе "уртак тел табуга" каршы килмәгән. Әлеге юлда ришвәт алуның 6 очрагы ачыкланган.

КАРА УРМАННАРНЫҢ УРТАСЫНДА

Кукмара районындагы Ошторма-Юмья жирлегенең элекке депутаты белән хокук саклау органнары кызыксына башлаган. Ул жиде ел элек бер файдасызга шаулап утырган урманга игътибар иткән. Депутат авыл кешеләренең төзелеш өчен агач яисә утынга мохтаж булулары турында белешмәләр яза башлаган. Бу кагазьлар буенча урман хужалыгы агачны ташлама белән саткан. Тик авылдашлары үз мәнфәгатьләре турында берни белмәгән, ә арзан баягә алынган бүрәнәләр билгесез юнәлештә китеп торган. Депутат эшчәнлегенә нәтижәсендә, урман хужалыгына 310 мең сумлык зыян килгән.

ТҮЛӘҮЛЕ БЕЛЕШМӘЛӘР

Балтач үзәк хастаханәсенең табиб-психиатры ялган белешмәләр белән эләккән. Ул, тискәре диагноزلарга карамыйча, акча өчен автомобиль белән идарә итәргә рөхсәт итүче 124 бәяләмә биргән. Белешмә ясау остасы акчаны үзенең икенче эш урынына – невролог вазыйфаларын үти торган башка медицина оешмасына күчереп барган. Гади бу схеманы тиз ачканнар. Нәтижәдә, психиатр берьюлы ике жинаять статьясына дучар булган.

ҮЗ КЕСӘСЕНӘ

Лаеш районының сукуырлар мәктәп-интернатында моңа кадәр директор булып эшләгән ханым үзенең матди хәлен яхшыртырга булган. Ул булмаган кешеләрне интернатка эшкә урнаштырып, аларга тиешле хезмәт хакын үзе алып яткан. Аннан башка, мәктәп расписаниесенә үзе өчен өстәмә дәресләр кертеп, алар өчен акча алып барган. Әмма укыту эшләре алып бармаган. Өстәвенә, шома ханым мәктәп өчен хужалык товарлары алу турында килешенүләр төзеп, ул максатка келгән акчаны үз кесәсенә шудыртып барган. Элекке житәкченең рухи сыйфатларына суд бая бирәчәк.



Сергей ЕРМИЛОВ





УЛ!

*Чын чаянчы булган икән –
Нига безгә язмаган?
Әллә тыелып торганмы,
Әллә Ходай язмаган?*

*Әллә безләр тиң булмаган
Шигъри киң талантына?
Юкса коенып яшәде
Халык яратуына...*

Алмаз ХӘМЗИН

ШУНДЫЙ ИЛ ИНДЕ МЕНӘ...

Кычкырасың – ишетмиләр...
Чукраклар иле.

Күрсәтәсең – юк, күрмиләр...
Сукырлар иле.

Сорыйсың – җавап бирмиләр...
Телсезләр иле.

Сыныйсың – дога белмиләр...
Динсезләр иле.

Исерекләр һәм угрылар,
Юләрләр иле...

Башкалар күптән гарьләненеп
Үләрләр иде.

ШУЛАЙ БУЛЫРГА КИРӘК!

Инде беләм: бу тормышта
Усал булырга кирәк.
Хәтта иң усалларга да
Мисал булырга кирәк.

Тыйнакларга көн юк бездә, –
Әрсез булырга кирәк.
Чукунып китсен дөньясы! –
Гамьсез булырга кирәк.

Мөлаемлык кирәк түгел, –
Кырыс булырга кирәк.
Нечкә күңел белән авыр, –
Корыч булырга кирәк.

Моңлыларга яшәү кыен, –
Моңсыз булырга кирәк.
Тизрәк баеп калыр өчен
Комсыз булырга кирәк.

Бакыр булсаң да, мөнбәрдә
Алтын булырга кирәк.
Безнең халык ышана ул, –
Болтун булырга кирәк.

Кеше төсле яшим дисәң,
Карак булырга кирәк!
Кирәк, ләкин азрак кына
Саграк булырга кирәк!

Гомумән, шәп кешеләрдән
Ерак булырга кирәк.
Иң әйбәте, бу дөньяда
Дурак булырга кирәк!

Ә мин дурак булалмадым...
Бик аңлыйм – бик тә кирәк!
Ләкин дурак булыр өчен
Баш җитми – акыл кимрәк.

ӨЛГЕРЕРБЕЗ!

Кырын-кырын карыйбыз без
Күптән узган заманнарда.
Ни өчендер яратабыз
Узганнарны яманларга.

Яманлыбыз үзебезнең
Жанга якын үткәннәрне.
Димәк ки, яшә чагыбызны,
Кочканнарны-үпкәннәрне.

Нинди генә булса да ул –
Үзебезнең гомеребез.
Яшик әле!
Яманларга
Без кайчан да өлгерербез.

...ТОРАМ

Мин барсын да күрәп торам,
Барсын да беләп торам.
Мыегым астыннан гына
елмаеп-көлеп торам.

Кайчагында башларымны
Юләргә салып торам.
Башкалар кылган гамәлдән
Гыйбрәтләр алып торам.

Карап торам, тыңлап торам,
Мыекка чорнап торам.

Үзем дә түзеп инде әй –
Дәшмичә чыдап торам.

Барсын да аңлап торам мин,
Барсын да сынап торам...

Дәшмичә күпме түзәрмен,
Дип авыр сулап торам.

БУЛАЛМАДЫМ...

Мин Тукай була алмадым –
Бик яшьли үләнмәдем,
Ватанымны вә халкымны
Даннарда күмәлмәдем...

Мин Тукай була алмадым,
Туфан да булалмадым.
Туфан сөргенгә сөрелгән –
Мин анда булалмадым...

Мин Тукай була алмадым,
Такташ та булалмадым,
Хәтта лауреат билгесен
Таккач та булалмадым...

Мин Тукай була алмадым,
Жәлил дә булалмадым.
Батырлык мәсьәләсендә
Әллә ни кыралмадым.

Белмим, нишләр идем икән
Мин алар урынында...
Роберт Мицнуллин булу да
Бик авыр әле монда.

ЧҮПЛЕКТӘГЕ ШИГЫРЬЛӘР

Ачу килеп йөри иде
Өйдә чүп-чар күплеккә, –
Бөтенесен чыгардым да
Ташладым мин чүплеккә.

Әмма ләкин мин ташлаган
Чүп-чар белән беррәттән
Кайчандыр язып куелган
Шигырьләр дә эләккән.

Мин инде ул шигырьләргә
Яңабаштан язалмам.
Бер тапкыр янган утларда
Кабат-кабат яналмам.

Мин, билгеле, аптырашта,
Белмим нәрсә әйтергә? –
Ул шигырьләргә берсе дә
Төшми минем хәтергә.

Ярар, алар, юньле булса,
Искә төшәрләр иде...
Укучылар гына менә,
Белмим, нишләрләр инде?



Ә МЕНӘ ТАГЫН БЕР МӘЗӘК

Винни-Пух – дөньядагы иң беренче топ-блогер. Ул жыен юк-барны сөйләп йөргән, башында гел чүбек булганны да яшермәгән, язганы-сызганы ялгыштан торган, ләкин аны барысы да яраткан һәм тамагын туйдырган.

Билгесез берәүдән, залда музыканы яхшы ишетә торган кеше утырганын белгәч, "Евровидение" конкурсына эвакуация ясарга туры килгән.

– Алё, бу телефон буенча сексмы?
– Юк, безгә секс булды ни, булмады ни...
– Ни мәгънәсендә?
– Картлар йорты мәгънәсендә...

Кулны гел юа торгач, 1989 елгы шпаргалканы таптым.

Этләр аптырашта – бөтен кеше битлектән.

Әгәр дә сезгә берәрсе әжәтле икән, өенә барыгыз. Ул хәзер өйдә!

– Миңа табиб спирт язып бирде!
– Бәлки, спорт?
– Бәлки... аларның язганын кем таний соң?

– Беләсеңме, син бит минем беренчем.
– Чынлапмы?
– Нольдән башласаң...

Мәгариф министрлыгы мәктәп мәсьәләләрен чын тормыш белән бәйләмәкче. Мәсәлән, алма мәсьәләләре урынына кредитка түләүне санау тәкъдимен.

– Салам! Кәеф ничек?
– Карлсонныкы кебек – пропеллер әйләнә, ә беркәя оча алмыйм...

Кияүгә чыкканчы яки өйләнгәнче уйлагыз – сезгә бу кеше белән карантинда утырырга туры килмәгәе...




Александр АЛЁШИН

Тикшерү

Александр БРЮХАНОВ

– Карале. Синең акчаң бармы?
– Бернәрсәм дә юк... Шәп-шәра мин... Хәерче дияргә була...
– Ничек инде, ә шәһәр артындагы коттеджың?
– Ул әбиемнең йорты...
– Ә үзәк урамдагы ике фатир кемнеке?
– Берсе кайнанаңныкы, икенчесен туачак улым өчен тотам...
– Банкта мул гына счётың бар иде бугай?
– Әйе, бар, тик анда хәзер ике йөз дә дүрт сум ята...
– Ә яшәвең кайда?
– Элекке хатынымда бер почмак алып торам.
– Ничек түлисең соң?
– Ничектер жаен табам инде... Хезмәт хақы айныкы аена гына җитә.
– Син бит яхшы ала идең...
– Ярлыларга өләшәм... Үземә калмый... Тыйнаклык кешенең күрке бит...
– Алай икән.. Ә мин синнән биш йөз сум алып тормакчы идем.
– Ә сез үзегез кем соң?..
– Мин Хакимиятнең әхлакый кануннарға тәңгәл килүен тикшерү бүлегеннән.
– Ә мин салым инспекциясеннән дип торам. Тикшерүне узганмындыр бит инде?
– Әйе. Тулысынча тәңгәл киләсең...
– Алай булгач, менә сезгә мең сум. Кайтарып маташмагыз...



Юрий КОНЬКИН



КОММУНАЛЬ УКЧЫ

Калининградтагы ТСЖ рәисе бер-өзлексез шикаятъ язып теңкәгә тиюче пенсионерны акылга утыртыр өчен киллер ялаган. Аяусыз план турында оператив хезмәткәрләр белеп алганнар. Алар корбан булырга тиешле кешенең фатирында инсценировка ясаганнар. Эшләнган эштән риза булган управдом киллерга 100 мең сум акча түләгән һәм кулга алынган. Хәзер ТСЖ хезмәткәрләре түләү квитанциясендә яңа жөмлә – киллер хезмәте барлыкка килергә мөмкин дип шаярталар.

ТОТА АЛСАҢ ТОТ

Екатеринбургта элеккеге ДПС взводның командирын кулга алганнар. Ул узган ел хезмәттәшләренең күзенә ришвәт алу белән чалынган була, өч елга шартлы срок ала. Ә күптән түгел ачылганнанча, погонлы убыр полициядә хезмәт иткән вакытта хат ташучыларга һөжүм итеп акчаларын алган икән. Соңыннан жинаятчыне эзләүдә катнашкан. Эштән киткәннән соң лейтенант криминаль эшен ташламаган. Гомуми алганда ул почтальоннарда 700 мең сум талап алган.

НӘРСӘ БЕЛӘН БАЙ

Карелиянең Питкеранта шәһәрәндә аз керемле гаиләләрдәге мәктәп балаларын азык-төлек жыелмалары белән тәэмин итүгә тотынганнар. Тик "мәктәпнең азык-төлек комбинатында" запас күп булмаган, балаларга нәрсә бар шуны өләшкәннәр. Льготалы списоктагы һәрбер балага берәр кило он һәм шикәр комы, 1 пачка май, 7 бәрәңге, 2 сосиска биргәннәр. Бу тугыз көнгә исәпләнгән. Кабынып киткән жәнжалдан соң коры паекны балаларга тагын бер тапкыр алып киләчәкләр, тик бу юлы яңартылган рәвештә.

ЧҮПТӘН ЮЛ

Ярославль өлкәсендә икътисадый халга карамастан, яңа юл барлыкка килгән. Шопшинский районының администрациясе Лисицыно авылында төзелеш чүбеннән юл жәйдөргән. Монда яшәүчеләр мондый бүләккә шатланыргамы, еларгамы икәннән белмиләр. Элек аларның юлыннан машина белән генә үтеп булмаган, ә хәзер ул бетон, пластик кисәкләреннән һәм арматура белән катнаш пияладан торган юлдан жәяү дә йөреп булмый.



КАРАНТИН ЖИМЕШЛӘР




Игорь КИЙКО

ВИРУСЛЫ СҮЗЛӘР

- Бөтен дөнья финанс системасының каты авырып китүе өчен бер төчкерүнең житүе ачылды.
- Узиоляция режимын бозган өчен штраф түләү – үл һава өчен салим түләү кебек – суларга чыккансың икән, түлә!
- Бу коронавирусны хатын-кыз уйлап чыгаргандыр, ахрысы: 1. Аннан ирләр күбрәк үлә. 2. Спорт матчлары үткәрелми. 3. Бөтен төнгә кафелар, күңел ачу урыннары эшләми. 4. Барча исән калганнар өйдә хатыннары белән утырырга мәжбүр.
- Бу узиоляция белән халык санының кискен аруы йә аның эчеп үлүе көтә безне.



Валерий ТАРАСЕНКО



Виталий Подвицкий

ЙОГЫШЛЫ ФИКЕРЛӘР

• Бер атна карантинда утырганнан соң, кешеләр этләрнең «Гулять!» командасына ник шатлануларын яхшырак аңлый башладылар.

• Карантиннан да куркынычрак нәрсә – үзизоляциядәгә күршеләрнең ремонт ясавы.

• Ә хөкүмәтебез бит урманда чыбык-чабык жыюны һәм жәя белән жәнлек аулауны рөхсәт итеп искиткеч зирәкле күрсәтте.

• Карантин аркасында хатыннарның кашлары табигый хәленә кайтты. Табигать терелеп килә.

• Үзизоляция аркасында бик күп гаиләләр сакланып калды: сөяргәгә тотарга акча булмаганлыктан юлдан язган ирләр хатыннары янына кайта башлады.

• Безнең кешегә бәхетле булу өчен кешечә кибеткә чыгып керү кирәк.

• Коронавирустан иң үтемле чара – көнөнә өч тапкыр берәр стакан спирт. Дәвалануның икенче атнасында вируслар күзгә күренерлек булып үсәләр, һәм аларны кул белән бәрәп үтерергә була.

• Юл инспекторлары аптырауның чигенә житкән: машиналардан спирт исе аңкый, ә йөртүчеләре аек.



Сергей Андрианов



ЮЛСЫЗЛЫК КАЗАНЫШЫ

Кадрле "Чаян"! Без бәяли һәм саклый торган милли казаныш тарихи һәйкәлләр, музей дәлилләре генә түгел... яки Газпром. Мин моңа Алабуга районындагы Иске Мурзиха белән Токмаш авылларына илтә торган юлны да кертер идем. Чөнки әлеге юлны 30 елдан артык жиңмерелгән килеш һаман саклайлар!

Әлеге "казаныш"ның озынлыгы – 7 чакрым! Шуңа еллар дәверендә район вәкилләре әлеге юлны төзекләндерә алмый азапланалар, сәбәбен дә табып кына торалар. Йә баланс туры килми, йә төзекләндерү материалларын кайтарта алмыйлар, йә акчалары юк. Юл шуңа кадәр кызганыч хәлдә, советлар заманыннан калган асфальтның чокырына барып төшмәс өчен урап узарга туры килә. Бездә юллар начар түгел, бары тик юлсызлык казанышыбыз сыйфаты гына борчый, дип тынычландырырга кала үзебезне.

В. ӘХМӘТОВ

АЛАБУГА


ФАТИРЛАРГА ЖИЛ ХУҖА

Хөрмәтле редакция! "Салават күпере" торак комплексында яшәүче халыкның елдан-ел кәефе төшә бара. Ни өчен дисезме? Әлеге районның кирәкле инфраструктуралары гына булмау житмәгән, фатирларда да күп житешсезлекләр ачыла тора.

Ничәмә-ничә кыш фатирларында туңарга туры килә аларга, чөнки йортлар заманча технология белән газобетон плита һәм жылландыргыч фасадлар белән төзелде. Тик менә төзәтүчеләр генә йортның кирәгеннән артык кибүенә һәм утыруына әзер түгелләр. Фатирларда жыл уйный башлады, бүлмәләр салкын һәм нурсыз. Йөзләгән кеше, 7, 8, 10, 11, 12, 13 нче санлы кварталларда торучылар гарантияләнгән төзекләндерү эшләрен таләп итә башлады. Ләкин төзүчеләр йортларны тиз төзсә дә, хаталарын төзәтергә ашыкмый. Хәзер исә һәр яңа кыш халыктан түземлек кенә түгел, саллы чыгым таләп итә башлады. "Акыллы" ягулык, бүлмәләрдә салкын икәнлеген аңлагач, батареяларга өстәмә жылы бирә. Ягулыкка килгән исәп-хисап кәгазе тиздән ипотека бәясен дә узып китеп, бу яңа технологияләр алтын бәясенә әйләнмәсә ярый инде...

"Салават күпере" торак комплексында яшәүчеләр

КАЗАН



Максим СМАГИН



Анастасия ВАСИЛЬЕВА

ЖИҢӘРБЕЗ!

Авыр булды...
 Революция ясадык унжидеда,
 Буржуйларны кудык барысын да.
 Авыр булды...
 Яңа ил төзедек, индустрияләдек,
 Сүктек Алласын һәм мулласын да.
 Авыр булды...
 Фашистларны жиңдек без кырык биштә,
 Кырды алар күкрәк баласын да.
 Авыр булды...
 Берәү килде генсек, икәү, өчәү, дүртәү –
 Төзи яздык бит коммунизм да!
 Авыр булды...
 Таркалды Ыс, Ыс, Ыс, Ыр, калдык без кысыр,
 Вак халыклар Ры-СыФы-Сырында.
 Таландык кабаттан буржуйдан, карактан,
 Олигархлы дәүләт статусында.
 Бик, бик авыр, әлбәттә!.. «Ур-ра» курсында –
 Жиңәрбез коронавирусын да,
 Посып утырсаң өйдә, «Чаян»ны укып,
 һәрберебез үз квартирасында!

ЮККА ӘЙТМӘСЛӘР...

Бөек остазлар! Нотыкларыгызны сөйләгәндә колак-
 ларыгызны томаламагыз!
 Иң күп ялган сугыш вакытында, аудан соң һәм сай-
 лаулар алдыннан була.
 Тарих бернәрсәгә дә өйрәтми. Ул дәресләргә
 белмәгән өчен жәза гына бирә.
 Жир шары – Галәмнең жүләрләр йорты ул.
 Күктән иңгән сүзләр төгәл һәм аңлаешлы – чөнки
 алар киңәшчеләр һәм белгечләр ярдәменнән башка
 язылган.

(Акыл ияләре мәҗлесендә язып алынды)

Хөрмәтшин кеше уйларын укый
 белә иде. Бу сирәк сәләт аңа караңгы
 подъездда таныш булмаган бер
 бәндә белән маңгайга-маңгай бәре-
 лешкәннән соң барлыкка килде. Бә-
 релешү шулкадәр көчле булды ки,
 Хөрмәтшинны, баш мие селкенеп, хас-
 таханәгә алып киттеләр, ә теге бәндә-
 не турыдан-туры төрмәгә озаттылар,
 чөнки ул фатирлар басып йөрүче ка-
 рак булып чыкты.

Хөрмәтшинда уйларны уку сәләте нәкъ шушы
 хәлдән соң барлыкка килде дә инде. Беренче вакытта
 бу аеруча кызыклы тоелды. Эшкә килә дә укып утыра.
 Эчтән генә, билгеле...

Һәркемнең үз уйлары. Мәсәлән, офис-менеджер Роза
 компьютер белгече Кәбировны үзенә өйләндерергә
 тели. Тегесе – эштән ничек иртәрәк ычкынырга икән
 дип башын вата. Экономист Сәмәнев долларларны кай-
 чан алсаң шәбрәк буласын исәпләп утыра... Эш турында
 уйлаучы бер генә кеше дә юк...

Ә нәчәлникнең уйларын уку Хөрмәтшин аеруча яра-
 та иде. Ул аның нәрсә теләгәнән алдан ук белеп тора,
 аларны төгәл итеп үти, шуның өчен нәчәлникнең иң
 яраткан хезмәткәрләре санында йөри иде.

Әни,
 йөрөп керим әле?

Өйдә
 утыр!



Леонид СОКОЛОВ

Хөрмәтшин юл инспекторлары белән
 дә уртак тел табарга өйрәнде. Тегеләр
 әле авызларын ачарга да өлгөрмәгән,
 ә ул инде акча суза.

Йә менә башкалар айлар буга көткән
 белешмәләр алу. Хөрмәтшин түрәнең
 чыраена нәрсә язылганын укып ала да,
 кирәк нәрсәне өстәлгә чыгарып сала.
 Инглизчә язылган булса, долларлар

белән бирә.

Табиб янына барса, шундук аның уенда нәрсә икәнән
 күрөп ала. Мәсәлән, «Мең сум – һәм больничный язып
 бирәм!»

Хөрмәтшин, әлбәттә, куен кесәсеннән алып бирә...

Өндә дә шулай ук – хатыны уйлап кына ала, ә ул
 инде кибеткә чаба һәм кирәк нәрсәне алып кайтып бирә.
 Төшәсының уйларын укый: пинсәнә тизрәк китерсеннәр
 иде инде. Күршесенекен: баш төзәтергә каян йөз тәңкә
 табарга икән... Сантехникныкын инде әйтеп торасы да
 юк...

Һәм шулай көн саен – уку, уку, уку... Көннәрнең
 берсендә Хөрмәтшинга кеше уйларын уку туйдырды,
 йөзәр тапкыр укылган, һаман бер үк нәрсәләр... һәм бер-
 заман ул укый башлады. Бу юлы инде китаплар. Әйтергә
 кирәк, күпкә кызыктырак икән!..

Газета-журналларның тиражы бик түбән төшкән чак. Ничәнче еллар икәннен язып тормыйм – беләсез! Бу чатаклыкның сәбәбе – төшенеп микән, бәлки, кабат җанландырып җибәрү максатындамы – Үзәк матбугат оешмасы булдырылды ахрысы... Ләкин шикләнәм... бик ышанып бетмим мин моңа. "Өстән" яудырылган фикерләргә куәтләүгә генә кайтып калды бугай аның эшчәнлеген. Шуңа күрәдер тиражлар артмады, киресенчә, ныграк кимеде. Чөнки басылган мәкаләләрнең эчтәлегендә халык мәнфәгатенә туры килгән, аларны кызыксындырган чаралар, гамәлләр күренмәде, кешеләрнең киләчәккә өмет чаткыларын уятуга тырнак очы хәтле дә ышаныч чагылмады. Кая шушы хәлдә газета, журнал яздырып яту. Адамның ашарына юк! Телевизорда гел җырлылар, биеләр генә. Яңалыкларда – үтереш, киноларда – ришвәтчелек, заводлар ябылган; басуларда трактор күренми, урам тутырык сукбайлар... Болар турында язарга ярамый – безнең ил андый түгел! Җитәкчеләр әйбәт – менә бит матур темалар!.. Ә халык белә, аны алдап булмый, ничек әйтәләр әле русча: "Соловья баснями не кормят!" – диләрме?

Моңысы сүз башым булды. Фикеремне мисал белән беркетәм. Тиражлар түбән төшкән чак дип әйткән идем бит баштарак. Менә шул вакытта безне – редакция хезмәткәрләрен җыеп, ничек тираж мәсьәләсен күтәргә өйрәтә башладылар. Оешманың моңа җаваплы хезмәткәре – бик матур чибәр кыз Гөлләре, дип әйтик, үз кабинетында гомере буге журналыстикада каләм чарлаган кешеләргә акыл сатарга тотынды. Нишләп мин фәкыйрегез дә шунда? Чөнки журналыбызның баш редакторы Йөзүллин мондый дәресләргә йөрүне түбәнчелеккә санады. Үз урынына мине җибәрде. Һәм дәрәс тә... Ниндидер, каяндыр бер белмәгән зат килеп, бу өлкәдә сиңа акыл сатсын әле?..

Ул эшен болай башлый иде. Аяклы тактага беркетелгән зур ватман кәгазьгә яшел маркер белән "Smart" дип яза да, графалар сыза башлый, номерлап. Мин шундук аннан сорыйм:

- Гөлләре, ни дигән сүз ул "Smart"?
- Ул – план дигәнне аңлата, – ди бу миңа. Йөзүлдә шундый канәгатьлелек балкый. Мине аңгырага чутлаганын сизәм бит инде.

Янәшәдә утырган "Сөембикә" журналының баш редакторы касыкка төртеп куя.

- Алмаз абый, тик кенә утыр!

Алмаз ХӘМЗИН



– Сорадым гына бит... – дип акландым мин канәгатьсезлек белдереп. – Гөлләре, нигә сез аны "план" дип язмадыгыз соң?

Ул җавап бирергә теләмәде микән, әллә соравыма дәлил китерергә әзер түгел идеме? Ярар, карыйк, нишли бу?... Графаларның башына латин хәрефләре белән сүзләр яза башлады. Тик утыра

алмыйм бит. Тагын кысылдым:

– Карагыз әле, бу сүзләр "башкарылачак бурычлар" түгелме?

– Әйе, әйе, – ди бу русчалап, татарчасы чамалы булгач. Бүлмәдәгеләр йөзүлдә теләктәшлек чаткыларын күрсәм дә, куллары ишарәсендә "тик кенә утыр" дигәнне шайлим.

Ярар, гел бәйләнеп утырырга ул хәтле жүләр түгел лә мин – тындым. Шул вакыт, бәхетсезлегемә, күзлегем колакчыгының шөрепке идәнгә төшкәннен ишеттем. Ах, бердәнбер күзлек иде, менә хәзер каян табыйм инде мин ул шөрепне? Бигрәк бәләкәй бит. Урындыгымны арткарак этеп, күзем белән ламинат идәнне айкыйм. Кыбырсынганымны барысы да сизә бит инде. Кыштырдавым Гөлләргә дә охшамады, ахрысы, әйтеп куйды:

- Комачаулама әле, Алмаз абый! – ди.

Мәйтәм:

- Менә күзлегемнең шөребен югалттым.

– Потом найдешь! – дип, үзенчә – русчалап тынычландырды. Каян белсен инде "соңыннан эзләрсен!" – дигәнне татарча әйтергә.

Барыбер дәреснең ахырына хәтле күз кырыем белән генә булса да идәнгә карап утырдым. Шелтә ясардай гамәл кылмадым. Соңыннан башка редакторлар да эзләшеп карадылар, ләкин шөреп каядыр качкан иде. Ярар, өметсезлек белән кул селтәдем дә, бүлмәгә төшөп киттем. Бер колакчыны күзлек белән атна буге эшләргә туры килде. Ремонтка барырга берничек тә җай чыкмый җафаландым.

Беркөнне, кояштай балкып, ишектән Гөлләре килеп керде.

- Алмаз абый, таптым тегене! – ди.

- Ничек?

- Үрмәләп! – ди.

Карале, миңа шулай татарча әйтергә сүзен дә тапкан бит! Багыренә төшкәннен икән, җаныкаемның!..

Тырышкан табар, ташка кадак кагар! – ди татар халык мәкале. Ә менә тираж мәсьәләсе – идәннән шөреп эзләп табу гына түгел шул!



САТИРА ҺӘМ
ЮМОР ЖУРНАЛЫ

1923 елдан чыга.

№ 5 (1894) май 2020

Баш редактор:

Р. И. ХӘЛИЛУЛЛОВ

Баш ассам: А. АЛЕШИН

Баш редактор урынбасары: Г. ЗАМАЛДИНОВА

Үсеш бүлгә: П. СТАРОВОРОВ

Редакторлар: Р. АБЗАЛОВ,

Л. САФИУЛЛИНА, А. ХӘМЗИН

Сайт редакторы: Л. ӘХМӘТОВА

Корреспондент: Г. СӨНГӘТУЛЛИНА

Дизайнер: Л. ФӘЛӘХОВА

Учредителе һәм нәшер итүчесе

«ТАТМЕДИА»

акционерлык җәмгыяте.

420047, Казан шәһәре,

Академическая урамы, 2

Матбугат һәм массакүләм

коммуникацияләре агентлыгы

ярдәмчә оештырылган.

Журнал

Роскомнадзор идарәсендә төркөлдә.

Төркөлү саны һәм вакыты:

ПИ № ФС77-44364, 23 март, 2011 ел.

«Журналга «Почта России» каталогы,

йә <https://podpiska.pochta.ru> онлайн аша

языла алалар.

Язылу индекслары:

РТ – П2438 (тат), П2440 (рус);

РФ – П7088 (тат), П7087 (рус).

Редакция материалларны авторларның ризалыгынан башка редакцияләү-төзөтү хокукына ия.

«ТАТМЕДИА» АЖ филиалы «Идел-Пресс»

типографиясендә басылды.

Басылып чыгу: 7.05.2020 ел.

Тираж – 1206 Заказ А-1013

Редакциянең адресы: 420066,

Казан, Декабристлар ур., 2.

Белешмаләр өчен телефоннар:

(843) 222-06-00, 222-05-54.

E-mail: chayan@bk.ru

Сайт: chayan-journal.ru

Бәясә ирекле

16+



Менә инде өч ел **Эрнест ДЫШАЕВ** арабызда юк. Аның бөтен ижади тормышы «Чаян» белән бәйлә булды. Эрнестның карикатуралары журналда беренче тапкыр ерак 1957 елда басылып чыккан иде. Бу үзенчәлекле үзешчән рәссам вакыт узду белән оригиналь стиль иясә, оста карикатурачиға әверелде. Аның кабатланмас персонажларын укучылар үз иттә. Бернинди мактулы исемнәр һәм хөкүмәт бүләкләренә ия булмаган Эрнест Дышаев чын мәгънәсендә халык рәссамы иде.

